

Azərbaycan Respublikası İqtisadiyyat Nazirliyinin
İqtisadi siyasət şöbəsinin
ƏSASNAMƏSİ

1. Ümumi müddəalar

1.1. Azərbaycan Respublikası İqtisadiyyat Nazirliyinin (bundan sonra – Nazirlik) Aparatının struktur bölməsi olan İqtisadi siyasət şöbəsi (bundan sonra – şöbə) bu Əsasnamə ilə verilən səlahiyyətlər çərçivəsində ölkənin iqtisadi siyasətinin formalaşdırılması, iqtisadi vəziyyətinin təhlili əsasında iqtisadi fəaliyyətin tənzimlənməsi yollarının və Azərbaycan Respublikasının iqtisadi inkişafının, onun əsas istiqamətlərinin müəyyənləşdirilməsi, iqtisadiyyatın ayrı-ayrı sahələrinin inkişafı, iqtisadi siyasətin əlaqələndirilməsi istiqamətində işlərin təşkilini həyata keçirir, iqtisadiyyatda struktur tədbirlərin hazırlanmasında iştirak edir.

1.2. Şöbə öz fəaliyyətində Azərbaycan Respublikasının Konstitusiyasını, Azərbaycan Respublikasının “Dövlət qulluğu haqqında” Qanununu və digər qanunlarını, Azərbaycan Respublikası Prezidentinin fərman və sərəncamlarını, Azərbaycan Respublikası Nazirlər Kabinetinin qərar və sərəncamlarını, “Azərbaycan Respublikasının İqtisadiyyat Nazirliyi haqqında Əsasnamə”ni, digər qanunvericilik aktlarını, Nazirliyin Kollegiya qərarlarını, Azərbaycan Respublikası iqtisadiyyat nazirinin (bundan sonra – nazir) əmr və sərəncamlarını (bundan sonra – təşkilati-sərəncamverici sənədlər) və bu Əsasnaməni rəhbər tutur.

1.3. Şöbə öz vəzifələrini yerinə yetirərkən və hüquqlarını həyata keçirərkən Nazirliyin Aparatının bölmələri, strukturuna daxil olan qurumlar və strukturuna daxil olmayan tabeliyindəki digər qurumlar, təsisçisi olduğu, səhmlərinin saxlanması və ya idarə olunması Nazirliyə həvalə edilmiş hüquqi şəxslər (bundan sonra – Nazirliyin strukturları), eləcə də mərkəzi və yerli icra hakimiyyəti, yerli özünüidarəetmə orqanları və qeyri-hökumət təşkilatları ilə qarşılıqlı əlaqədə fəaliyyət göstərir.

2. Şöbənin fəaliyyət istiqamətləri

2.1. Şöbə aşağıdakı istiqamətlərdə fəaliyyət göstərir:

2.1.1. ölkənin iqtisadi siyasətinin formalaşdırılması və həyata keçirilməsində iştirak edir;

2.1.2. ölkənin iqtisadi vəziyyətini təhlil etməklə iqtisadiyyatın dövlət tənzimlənməsi, iqtisadi inkişafın prioritet istiqamətləri barədə təkliflərin hazırlanmasında iştirak edir;

2.1.3. aidiyyəti dövlət orqanları ilə birlikdə enerji sahəsində dövlət siyasətinin həyata keçirilməsində, bu sahənin inkişafı üzrə təkliflərin və tədbirlərin hazırlanmasında iştirak edir;

2.1.4. aidiyyəti dövlət orqanları və qurumları ilə birlikdə ölkənin iqtisadi inkişaf, o cümlədən prioritet sahələrin inkişafı üzrə konsepsiyaların, dövlət proqramlarının və müvafiq qanunvericilik aktlarının hazırlanmasında iştirak edir;

2.1.5. iqtisadi fəaliyyət sahələrinin inkişafı ilə bağlı inkişaf planlarının, konsepsiyaların və proqramların hazırlanmasında və ekspertizasının aparılmasında iştirak edir;

2.1.6. dövlətin iqtisadi təhlükəsizliyinin təmin edilməsi, iqtisadi maraqlarının qorunması sahəsində tədbirlərin hazırlanmasında və həyata keçirilməsində iştirak edir;

2.1.7. iqtisadi siyasətin əlaqələndirilməsi istiqamətində işlərin təşkilini həyata keçirir;

2.1.8. qanunvericiliklə müəyyən edilmiş digər istiqamətlərdə fəaliyyət göstərir.

3. Şöbənin vəzifələri

3.1. Bu Əsasnamə ilə müəyyən olunmuş fəaliyyət istiqamətlərinə uyğun olaraq, şöbənin vəzifələri aşağıdakılardır:

3.1.1. ölkənin iqtisadi siyasətinin formalaşdırılması və həyata keçirilməsində iştirak etmək;

3.1.2. iqtisadiyyatın kənd təsərrüfatı, turizm, nəqliyyat, telekommunikasiya və rabitə sahələrinin (bundan sonra – iqtisadi fəaliyyət sahələrinin) inkişafı və təkmilləşdirilməsi üzrə dövlət siyasətinin və tənzimlənməsinin həyata keçirilməsində iştirak etmək;

3.1.3. ölkə iqtisadiyyatında struktur siyasətin əsas istiqamətlərinin formalaşdırılmasında və həyata keçirilməsində iştirak etmək;

dövlət iqtisadi idarəetmə, maliyyə, o cümlədən dövlət və icmal büdcələrin gəlir və xərclərinin əsaslandırılmasında, vergi, pul-kredit, valyuta, bank, sığorta, qiymətli kağızlar bazarı, qiymət-tarif, cinayət yolu ilə əldə edilmiş pul vəsaitlərinin və ya digər əmlakın leqallaşdırılmasının və terrorçuluğun maliyyələşdirilməsinin qarşısının alınması sahələrində dövlət siyasətinin formalaşdırılmasında və bu sahələrinin inkişafı üzrə təkliflərin və tədbirlərin hazırlanmasında iştirak etmək;

3.1.4. ölkənin iqtisadi inkişafının əsas istiqamətlərinin hazırlanmasında, iqtisadi inkişafın və iqtisadi artımın təmin edilməsində iştirak etmək;

3.1.5. dövlətin iqtisadi siyasətinə uyğun infrastruktur sahələrinin inkişafının əsas istiqamətlərinin müəyyənləşdirilməsində iştirak etmək;

3.1.6. enerji resurslarından səmərəli istifadə mexanizmlərinin və ölkənin yanacaq-enerji balansının işlənilib hazırlanmasında, onun strukturunun təkmilləşdirilməsində iştirak etmək;

3.1.7. ölkədə və dünyada gedən iqtisadi prosesləri izləmək, təhlillər aparmaq və buna müvafiq olaraq hesabat və təkliflər hazırlamaq;

3.1.8. aidiyyəti şöbə ilə birlikdə ölkənin iqtisadi və sosial inkişaf proqnozlarının hazırlanmasında iştirak etmək;

3.1.9. iqtisadi siyasətin əlaqələndirilməsi istiqamətində işlərin təşkilini həyata keçirmək;

3.1.10. mənzil-kommunal sahəsində dövlət siyasətinin həyata keçirilməsində və təkmilləşdirilməsində iştirak etmək;

3.1.11. bu Əsasnamə ilə müəyyən olunmuş səlahiyyətlərin həyata keçirilməsi ilə bağlı qanunvericilik aktlarının, təşkilati-sərəncamverici sənədlərin layihələrini hazırlamaq, belə layihələrin hazırlanmasında, baxılmasında və təkmilləşdirilməsində iştirak etmək;

3.1.12. fəaliyyət istiqamətləri üzrə vətəndaşlardan, dövlət orqanlarından, idarə, müəssisə və təşkilatlardan daxil olan müraciətlərə və sorğulara qanunvericiliyə uyğun olaraq baxılmasını təmin etmək;

3.1.13. şöbənin iş planını, fəaliyyəti ilə bağlı hesabatları dövrlər üzrə hazırlamaq;

3.1.14. şöbənin əməkdaşları tərəfindən fəaliyyət prosesində qanunvericiliyə uyğun olaraq xidməti məlumatların, dövlət və kommersion sarrinin qorunmasını təmin etmək;

3.1.15. fəaliyyət istiqamətlərinə uyğun olaraq qanunvericiliklə nəzərdə tutulmuş digər vəzifələri yerinə yetirmək.

4. Şöbənin hüquqları

4.1. Şöbənin vəzifələrini yerinə yetirmək üçün aşağıdakı hüquqları vardır:

4.1.1. fəaliyyət istiqamətləri üzrə Nazirliyin strukturları tərəfindən hazırlanmış qanunvericilik aktlarının, təşkilati-sərəncamverici sənədlərin layihələrinə dair təkliflər vermək, belə sənəd layihələrinin iqtisadi əsaslandırılmasına baxmaq, verilən təkliflərin iqtisadi səmərəliliyini qiymətləndirmək;

4.1.2. Nazirliyin fəaliyyət istiqamətləri üzrə iqtisadi sahələri tənzimləyən qanunvericilik aktlarının, inkişaf planlarının, konsepsiyaların və proqramların layihələrinin və proqnozların hazırlanması prosesinə, zərurət yarandıqda, müstəqil ekspertlərin, mütəxəssislərin, məsləhətçi şirkətlərin, elmi təşkilatların cəlb edilməsi ilə bağlı Nazirliyin rəhbərliyi qarşısında məsələ qaldırmaq;

4.1.3. ölkədə aparılan iqtisadi siyasətə uyğun olaraq dövlət rüsumlarının və vergilərin, digər icbari ödənişlərin dərəcələri ilə bağlı təkliflər hazırlamaq;

4.1.4. fəaliyyət istiqamətlərinə uyğun rəy və təkliflər vermək, təhlillər və ümumiləşdirmələr, monitorinqlər, tədqiqatlar aparmaq, analitik materiallar hazırlamaq, iqtisadi sahədəki qanunvericilik aktlarının, təşkilati-sərəncamverici sənədlərin təkmilləşdirilməsi ilə bağlı təkliflər hazırlamaq;

4.1.5. bu Əsasnamə ilə müəyyən edilmiş vəzifələrin yerinə yetirilməsi ilə əlaqədar səlahiyyətləri daxilində Nazirliyin strukturlarına müvafiq sorğular ünvanlamaq və onlardan müvafiq məlumatları (sənədləri) almaq;

4.1.6. fəaliyyət dairəsinə aid edilmiş məsələlərlə bağlı səlahiyyətləri daxilində Nazirliyi dövlət orqanları, yerli özünüidarəetmə orqanları, hüquqi və fiziki şəxslər qarşısında təmsil etmək, hüquq və mənafeələrini müdafiə etmək;

4.1.7. Nazirlikdə və digər dövlət qurumlarında yaradılmış komissiyalarda, işçi qruplarında, fəaliyyətinə aid məsələlər üzrə keçirilən müxtəlif səviyyəli yerli və beynəlxalq tədbirlərdə Nazirliyi təmsil etmək, onların işində iştirak etmək;

4.1.8. fəaliyyət istiqamətlərinə aid məsələlər üzrə dövlət və yerli özünüidarəetmə orqanlarından, fiziki və hüquqi şəxslərdən zəruri məlumatların əldə olunması barədə müraciətlərin layihələrini hazırlamaq;

4.1.9. fəaliyyət istiqamətlərinə uyğun xarici dövlətlərin təcrübəsini öyrənmək və bu sahədə fəaliyyətin təkmilləşdirilməsi istiqamətində təkliflər vermək;

4.1.10. müvafiq sahədə mütəxəssislərin hazırlanması və ixtisasının artırılması üçün təkliflər vermək;

4.1.11. fəaliyyət istiqamətlərinə uyğun olaraq qanunvericiliklə nəzərdə tutulmuş digər hüquqları həyata keçirmək.

5. Şöbənin fəaliyyətinin təşkili

5.1. Şöbənin strukturu və əməkdaşlarının sayı nazir tərəfindən müəyyən və təsdiq edilir. Şöbə bilavasitə nazirə tabedir və onun qarşısında hesabat verir. Nazir tərəfindən səlahiyyət verilmiş şəxs istisna olmaqla heç kəs şöbənin fəaliyyətinə müdaxilə edə bilməz.

Şöbənin strukturuna İqtisadi fəaliyyət sahələri sektoru, İqtisadi siyasətin ekspertizası sektoru, Maliyyə-bank və rəqəmsallaşdırma sektoru, Enerji siyasəti sektoru, İnfrastruktur siyasəti sektoru və Mənzil-kommunal siyasəti sektoru daxildir.

5.2. Şöbənin fəaliyyətinə nazir tərəfindən vəzifəyə təyin və vəzifədən azad edilən şəxs (şöbə müdiri) rəhbərlik edir. Şöbə müdiri şöbəyə həvalə olunmuş vəzifələrin yerinə yetirilməsi və hüquqların həyata keçirilməsi üçün şəxsən məsuliyyət daşıyır.

5.3. Şöbə müdirinin nazir tərəfindən vəzifəyə təyin və vəzifədən azad edilən müavin(lər)i vardır. Şöbə müdirinin müavin(lər)i şöbə müdiri tərəfindən on(lar)a həvalə edilmiş vəzifələrin yerinə yetirilməsi və hüquqların həyata keçirilməsi üçün şəxsən məsuliyyət daşıyır(lar).

Şöbə müdiri olmadıqda onun səlahiyyətlərini müəyyən edilmiş qaydada şöbə müdirinin müavini (müavinlərindən biri) və ya nazir tərəfindən təyin olunmuş digər şəxs həyata keçirir.

5.4. Şöbənin digər əməkdaşları nazir tərəfindən vəzifəyə təyin və vəzifədən azad edilir.

5.5. Şöbə müdiri:

5.5.1. şöbənin fəaliyyətini təşkil edir və ona rəhbərlik edir;

5.5.2. tabeliyində olan sektorlar və əməkdaşlar arasında iş bölgüsü aparır, onların fəaliyyətini əlaqələndirir, əmək, icra və xidmət intizamına riayət etmələrinə nəzarət edir;

5.5.3. şöbəyə həvalə edilmiş vəzifələrin icrasını təmin etmək məqsədilə tərtib edilmiş iş planlarını və digər bu kimi sənədləri imzalayır, habelə iş planında nəzərdə tutulmuş tədbirlərin vaxtında və keyfiyyətlə həyata keçirilməsinə nəzarət edir;

5.5.4. şöbə üzrə Nazirliyin Kollegiyasında müzakirə olunmalı məsələləri müəyyən edir və bu barədə təkliflərini Nazirliyin rəhbərliyinə təqdim edir, şöbə tərəfindən bu Əsasnamənin 1.2-ci bəndində göstərilən qanunvericilik aktlarının və təşkilati-sərəncamverici sənədlərin vaxtında və lazımi səviyyədə icrasını təmin edir;

5.5.5. şöbənin əməkdaşları barəsində həvəsləndirmə və intizam tənbehi tədbirləri görülməsi üçün Nazirliyin rəhbərliyinə təqdimatlar verir;

5.5.6. şöbənin vəzifələrini yerinə yetirmək üçün səlahiyyətləri daxilində Nazirliyin digər strukturlarından zəruri məlumat və sənədləri alır;

5.5.7. daxil olan məktub, ərizə, şikayət və təkliflərə qanunvericilikdə nəzərdə tutulmuş qaydada baxılmasını təşkil edir;

5.5.8. şöbədə kargüzarlıq işlərinin aparılmasını və məxfilik rejimini təmin edir;

5.5.9. şöbəni təmsil edir.

5.6. Şöbənin əməkdaşları bu Əsasnamənin tələblərinin pozulmasına görə Azərbaycan Respublikasının qanunvericiliyinə müvafiq olaraq məsuliyyət daşıyırlar.

6. Şöbənin strukturuna daxil olan sektorların vəzifələri

6.1. İqtisadi fəaliyyət sahələri sektorunun vəzifələri aşağıdakılardır:

6.1.1. aidiyyəti dövlət orqanları ilə birlikdə iqtisadi fəaliyyət sahələrində dövlət siyasətinin və tənzimlənməsinin həyata keçirilməsində iştirak etmək;

6.1.2. iqtisadi fəaliyyət sahələrinin inkişafı və təkmilləşdirilməsi üzrə tədbirlərin hazırlanmasında və həyata keçirilməsində iştirak etmək;

6.1.3 iqtisadi fəaliyyət sahələri üzrə qanunvericilik aktlarının, strategiya, konsepsiya və məqsədli proqramların layihələrinin hazırlanmasında iştirak etmək, digər dövlət orqanları tərəfindən bu istiqamətdə hazırlanmış sənəd layihələrinə rəy və təkliflər vermək;

6.1.4. iqtisadi fəaliyyət sahələri üzrə proqnoz göstəricilərin hazırlanmasında iştirak etmək;

6.1.5. Nazirliyin aidiyyəti əsas struktur bölməsi ilə birlikdə ölkənin ərzaq təhlükəsizliyinin təmin olunmasında iştirak etmək və ölkənin proqnoz ərzaq balansının hazırlanmasını təmin etmək;

6.1.6. İqtisadiyyat nazirinin əmr və tapşırıqlarının, Nazirliyin kollegiya və iclaslarından irəli gələn tapşırıqların əlaqələndirilməsi, icrası, icrasına nəzarəti və görülmüş işlərə dair məlumatların aidiyyəti üzrə təqdim olunmasını təmin etmək;

6.1.7. iqtisadi fəaliyyət sahələri ilə bağlı analitik təhlillər aparmaq və bu sahədə təkliflər hazırlamaq;

6.1.8. Nazirlikdə və digər dövlət qurumlarında yaradılmış komissiyalarda, işçi qruplarında, fəaliyyətinə aid məsələlər üzrə keçirilən müxtəlif səviyyəli yerli və beynəlxalq tədbirlərdə Nazirliyi təmsil etmək, onların işində iştirak etmək;

6.1.9. fəaliyyət istiqamətlərinə uyğun olaraq sektor üzrə şöbənin iş planına, görülmüş işlər haqqında dövrlər üzrə hesabatların layihələrinə və Nazirliyin Kollegiyasında müzakirə edilməli məsələlərə dair şöbə müdirinə təkliflər vermək;

6.1.10. fəaliyyət istiqamətlərinə uyğun olaraq qanunvericiliklə nəzərdə tutulmuş digər vəzifələri yerinə yetirmək.

6.2. İqtisadi siyasətin ekspertizası sektorunun vəzifələri aşağıdakılardır:

6.2.1. aidiyyəti dövlət orqanları və Nazirliyin aidiyyəti struktur bölmələri ilə birlikdə dövlətin iqtisadi siyasətinin həyata keçirilməsində və tənzimlənməsində iştirak etmək;

6.2.2. ölkənin iqtisadi inkişafının əsas istiqamətlərinin hazırlanmasında iştirak etmək;

6.2.3. ölkənin iqtisadi vəziyyətini təhlil etməklə iqtisadiyyatın dövlət tənzimlənməsi, iqtisadi inkişafın prioritet istiqamətləri barədə təkliflərin və tədbirlərin hazırlanmasında iştirak etmək;

6.2.4. dövlətin iqtisadi siyasətinin həyata keçirilməsinin təmin edilməsi ilə bağlı qanunvericilik aktlarının layihələrinin hazırlanmasında iştirak etmək və digər dövlət orqanları tərəfindən bu sahədə hazırlanmış qanunvericilik aktlarının layihələrinə rəy və təkliflər vermək;

6.2.5. iqtisadi, sosial və ekoloji sahədə qəbul olunan strategiyaların, konsepsiyaların və dövlət proqramlarının işlənilib hazırlanmasında iştirak etmək və bu istiqamətdə hazırlanmış sənədlərin dövlətin iqtisadi siyasətinə uyğunluğu nöqtəyi-nəzərdən qiymətləndirilməsini həyata keçirmək;

6.2.6. ölkədə iqtisadiyyatın vəziyyətinə dair dövri olaraq təhlillər aparmaq və icmal hesabatı hazırlayıb aidiyyəti üzrə təqdim etmək;

6.2.7. fəaliyyət sahəsi üzrə dünyada baş verən iqtisadi proseslərə dair analitik təhlillər aparmaq və həmin proseslərin ölkənin iqtisadiyyatına təsirini qiymətləndirmək;

6.2.8. Nazirlikdə və digər dövlət qurumlarında yaradılmış komissiyalarda, işçi qruplarında, fəaliyyətinə aid məsələlər üzrə keçirilən müxtəlif səviyyəli yerli və beynəlxalq tədbirlərdə Nazirliyi təmsil etmək, onların işində iştirak etmək;

6.2.9. fəaliyyət istiqamətlərinə uyğun olaraq sektor üzrə şöbənin iş planına, görülmüş işlər haqqında dövrlər üzrə hesabatların layihələrinə və Nazirliyin Kollegiyasında müzakirə edilməli məsələlərə dair şöbə müdirinə təkliflər vermək;

6.2.10. fəaliyyət istiqamətlərinə uyğun olaraq qanunvericiliklə nəzərdə tutulmuş digər vəzifələri yerinə yetirmək.

6.3. Maliyyə-bank və rəqəmsallaşdırma sektorunun vəzifələri aşağıdakılardır:

6.3.1. dövlət iqtisadi idarəetmə, maliyyə, o cümlədən dövlət və icmal büdcələrin gəlir və xərclərinin əsaslandırılmasında, vergi, pul-kredit, valyuta, bank, sığorta, qiymətli kağızlar bazarı, qiymət-tarif, cinayət yolu ilə əldə edilmiş pul vəsaitlərinin və ya digər əmlakın leqallaşdırılmasının və terrorçuluğun maliyyələşdirilməsinin qarşısının alınması sahələrində (bundan sonra – müvafiq sahə) dövlət siyasətinin formalaşdırılmasında iştirak etmək;

6.3.2. müvafiq sahənin inkişafı üzrə prioritet istiqamətlərin hazırlanmasında iştirak etmək;

6.3.3. müvafiq sahə üzrə qanunvericilik aktlarının, strategiya, konsepsiya və məqsədli proqramların layihələrinin hazırlanmasında iştirak etmək, digər dövlət orqanları tərəfindən bu istiqamətdə hazırlanmış sənəd layihələrinə rəy və təkliflər vermək;

6.3.4. Azərbaycan Respublikası İqtisadi Şurasının fəaliyyətinin əlaqələndirilməsi və bu istiqamətdə təkliflərin hazırlanmasında iştirak etmək;

6.3.5. maliyyə xidmətləri sahəsində rəqəmsallaşdırmanın genişləndirilməsinə dair təkliflərin hazırlanmasında iştirak etmək;

6.3.6. ölkədə aparılan iqtisadi siyasətə uyğun olaraq, vergilərin, dövlət rüsumlarının və digər icbari ödənişlərin dərəcələri ilə bağlı təkliflər hazırlamaq;

6.3.7. fəaliyyət sahəsi üzrə dünyada baş verən iqtisadi proseslərə dair analitik təhlillər aparmaq və həmin proseslərin ölkənin iqtisadiyyatına təsirini qiymətləndirmək;

6.3.8. Nazirlikdə və digər dövlət qurumlarında yaradılmış komissiyalarda, işçi qruplarında, fəaliyyətinə aid məsələlər üzrə keçirilən müxtəlif səviyyəli yerli və beynəlxalq tədbirlərdə Nazirliyi təmsil etmək, onların işində iştirak etmək;

6.3.9. fəaliyyət istiqamətlərinə uyğun olaraq sektor üzrə şöbənin iş planına, görülmüş işlər haqqında dövrlər üzrə hesabatların layihələrinə və Nazirliyin Kollegiyasında müzakirə edilməli məsələlərə dair şöbə müdirinə təkliflər vermək;

6.3.10. fəaliyyət istiqamətlərinə uyğun olaraq qanunvericiliklə nəzərdə tutulmuş digər vəzifələri yerinə yetirmək.

6.4. Enerji siyasəti sektorunun vəzifələri aşağıdakılardır:

6.4.1. aidiyyəti dövlət orqanları ilə birlikdə enerji sahəsində dövlət siyasətinin həyata keçirilməsində və təkmilləşdirilməsində iştirak etmək;

6.4.2. enerji resurslarından səmərəli istifadə və enerji effektivliyi ilə bağlı mexanizmlərin hazırlanmasında və təkmilləşdirilməsində iştirak etmək;

6.4.3. enerji təhlükəsizliyi, bərpa olunan enerji mənbələrindən istifadənin genişləndirilməsi sahəsində təkliflərin və tədbirlərin hazırlanmasında iştirak etmək;

6.4.4. enerji sahəsində qanunvericilik aktlarının, strategiya, konsepsiya və məqsədli proqramların layihələrinin hazırlanmasında iştirak etmək, digər dövlət orqanları tərəfindən bu istiqamətdə hazırlanmış sənəd layihələrinə rəy və təkliflər vermək;

6.4.5. ölkənin yanacaq-enerji balansının hazırlanmasında və onun strukturunun təkmilləşdirilməsində iştirak etmək;

6.4.6. fəaliyyət sahəsi üzrə dünyada baş verən iqtisadi proseslərə dair analitik təhlillər aparmaq və həmin proseslərin ölkənin iqtisadiyyatına təsirini qiymətləndirmək;

6.4.7. Nazirlikdə və digər dövlət qurumlarında yaradılmış komissiyalarda, işçi qruplarında, fəaliyyətinə aid məsələlər üzrə keçirilən müxtəlif səviyyəli yerli və beynəlxalq tədbirlərdə Nazirliyi təmsil etmək, onların işində iştirak etmək;

6.4.8. fəaliyyət istiqamətlərinə uyğun olaraq sektor üzrə şöbənin iş planına, görülmüş işlər haqqında dövrlər üzrə hesabatların layihələrinə və Nazirliyin Kollegiyasında müzakirə edilməli məsələlərə dair şöbə müdirinə təkliflər vermək;

6.4.9. fəaliyyət istiqamətlərinə uyğun olaraq qanunvericiliklə nəzərdə tutulmuş digər vəzifələri yerinə yetirmək.

6.5. İnfrastruktur siyasəti sektorunun vəzifələri aşağıdakılardır:

6.5.1. dövlətin iqtisadi siyasətinə uyğun olaraq infrastruktur siyasətinin həyata keçirilməsində və təkmilləşdirilməsində iştirak etmək;

6.5.2. dövlətin iqtisadi siyasətinə uyğun infrastruktur sahələrinin inkişafının əsas istiqamətlərinin müəyyənləşdirilməsində iştirak etmək;

6.5.3. infrastruktur sahələrinin inkişafı üzrə müvafiq strategiyaların, konsepsiyaların və məqsədli proqramların hazırlanmasında iştirak etmək;

6.5.4. infrastruktur sahələrinin fəaliyyətinin təmin edilməsi və təkmilləşdirilməsi üçün qanunvericilik aktlarının layihələrinin hazırlanmasında iştirak etmək, digər dövlət orqanları tərəfindən bu istiqamətdə hazırlanmış sənəd layihələrinə rəy və təkliflər vermək;

6.5.5. dövlətin infrastruktur siyasətinin həyata keçirilməsində özəl təşəbbüslərə əsaslanan və (və ya) dövlət-özəl tərəfdaşlığı əsasında təkliflərin dəyərləndirilməsi, təhlillərin aparılması və zərurət yarandığı təqdirdə qanunvericilik aktlarında dəyişikliklərə dair təkliflərin hazırlanmasında iştirak etmək;

6.5.6. fəaliyyət sahəsi üzrə dünyada baş verən iqtisadi proseslərə dair analitik təhlillər aparmaq və həmin proseslərin ölkənin iqtisadiyyatına təsirini qiymətləndirmək;

6.5.7. Nazirlikdə və digər dövlət qurumlarında yaradılmış komissiyalarda, işçi qruplarında, fəaliyyətinə aid məsələlər üzrə keçirilən müxtəlif səviyyəli yerli və beynəlxalq tədbirlərdə Nazirliyi təmsil etmək, onların işində iştirak etmək;

6.5.8. fəaliyyət istiqamətlərinə uyğun olaraq sektor üzrə şöbənin iş planına, görülmüş işlər haqqında dövrlər üzrə hesabatların layihələrinə və Nazirliyin Kollegiyasında müzakirə edilməli məsələlərə dair şöbə müdirinə təkliflər vermək;

6.5.9. fəaliyyət istiqamətlərinə uyğun olaraq qanunvericiliklə nəzərdə tutulmuş digər vəzifələri yerinə yetirmək.

6.6. Mənzil-kommunal siyasəti sektorunun vəzifələri aşağıdakılardır:

6.6.1. mənzil-kommunal sahəsində dövlət siyasətinin həyata keçirilməsində və təkmilləşdirilməsində iştirak etmək;

6.6.2. mənzil-kommunal sahəsində islahatların istiqamətlərinin işlənilib hazırlanmasında və həyata keçirilməsində iştirak etmək;

6.6.3. mənzil-kommunal sahəsində müvafiq strategiyaların, konsepsiyaların və məqsədli proqramların hazırlanmasında iştirak etmək;

6.6.4. mənzil-kommunal sahəsi üzrə qanunvericilik aktlarının layihələrinin hazırlanmasında iştirak etmək, digər dövlət orqanları tərəfindən bu istiqamətdə hazırlanmış sənəd layihələrinə rəy və təkliflər vermək;

6.6.5. mənzil fondunun bərpası, əsaslı təmiri və inkişaf etdirilməsi, eləcə də ölkə əhalisinin mənzil şəraitinin yaxşılaşdırılması ilə bağlı təkliflərin hazırlanmasında iştirak etmək;

6.6.6. fəaliyyət sahəsi üzrə dünyada və ölkədə baş verən iqtisadi proseslərə dair analitik təhlillər aparmaq və həmin proseslərin ölkənin iqtisadiyyatına təsirini qiymətləndirmək;

6.6.7. Nazirlikdə və digər dövlət qurumlarında yaradılmış komissiyalarda, işçi qruplarında, fəaliyyətinə aid məsələlər üzrə keçirilən müxtəlif səviyyəli yerli və beynəlxalq tədbirlərdə Nazirliyi təmsil etmək, onların işində iştirak etmək;

6.6.8. fəaliyyət istiqamətlərinə uyğun olaraq sektor üzrə şöbənin iş planına, görülmüş işlər haqqında dövrlər üzrə hesabatların layihələrinə və Nazirliyin Kollegiyasında müzakirə edilməli məsələlərə dair şöbə müdirinə təkliflər vermək.